

Il-**F**uttafa

Numru 134

Mejju - Ġunju 2016



Merill

€2 għal min mhux membru



Flieb Fluttaf



Siġra tal-pekani
Pecan nut tree
Carya illinoensis

mill-EDITOR

Ftit ilu rajt binja ġdida qed tinbena. Blokk enormi tal-konkos f'tarf ta' raħal. Sibit wieħed li jmexxi x-xoghlijiet u peress li kien bil-brejk mort inkellmu. Ta' naturalist li jien, staqsejtu l-post kienx ħa jkollu ġnien. Fares lejja qisni staqsejtu fejn ġejja l-vaska tal-kukkudrilli!

"Le ħi, xi ġnien hu!" fl-aħħar wiġibni, "M'hawnx post għal ġonna." F'arist madwari. Rajt medda kbira art vojta kollha mqallba.

"Imma hawn ħafna spazju," għedtlu.

"Dak ġej parking għal mitejn karozza, ħi."

Urejtu strippa wiesgħa ġejja għad-dawra "U din?"

"Din ġejja r-ring road"

Bdejt naqta' qalbi "Allura ħdura xejn?"

"Mela le. Hemmhekk, ara."

F'arist fejn qalli. Rajt strippa dejqa maċ-ċint ta' barra.

"Imma dik dejqa wisq," għedtlu, "Hemm lanqas siġra ma tikber."

"Le ħi, x'siġar siġar! Is-siġar huma diżastru."

"X'jiġifieri?" staqsejtu, skantat. Qatt ma kont smajt min jiddeskrivi s-siġar bħala diżastru.

"Ovvja, għax is-siġar jgħattu d-dehra sabiħa tal-bini."

F'sibtu qed jiċċajta imma ma kienx. U ma ridtx immerih għax kien fih daqsi darbtejn. Gemgimtu grazzi u ħallejtu jkompli l-ħobża biż-żejt.

Nispera m'hawnx ħafna jaħsbuha bħalu għax Malta deżert ingibuha.

Nawguralkom vaganzi sbieħ!

Fejn huma hutna l-ohrajn?

Flallini, infirxu mal-magażin kollu u issa lanqas biss naf kemm hemm.

Għin lin-naħla. Ghodd in-naħal kollu li ssib f'dil-ħarġa u iktib it-total hawn:



Kontenut

Editorjal	2
Aħbarijiet	3
Il-ġonna	4-5
Attività	6
Bebboxu battal	6
Flajjithom mal-mewġ	7
It-triġġis	8
Il-wiża'	9
L-Imġiebaħ u Tal-Miġnuna	10-11
Is-Salina	12

Kittieba

Sean Bonello, Elisabeth Conrad, Desirée Falzon, Victor Falzon

Klabb

Klabb Fluttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza ħarġiet fil-kampanja, żjarat f'riservi naturali, ħarġiet bil-lanċa u attivitajiet ambjentali. Kull xahrejn noħorġu l-magażin *Il-Huttafa* li l-membri jirċievu d-dar bil-posta. Shubija fil-klabb hija €10 fis-sena.

Kuntatt

tel 21347645 / 21347646
 imejl info@birdlifemalta.org
 imejl tal-magażin
 il-huttafa@birdlifemalta.org
 websajt www.birdlifemalta.org

Reg.Vol.Org. VO/0052

© BirdLife Malta, Ġunju 2016
 Disinn u produzzjoni Victor Falzon
 Stampat għand Poulton's Print Shop

Victor
 Victor Falzon L-Editor



Aqtagħli dil-kruha minn hawn, Jimmy, li ma jmurx tghattilna l-bini!

FUQ QUDDIEM



Merill (blue rock thrush *Monticola solitarius*)
 Il-Maltin ilkoll nafu bih u nagħrfuh għax huwa l-għasfur nazzjonali tagħna. Jgħix qalb l-irdumijiet u jbejjiet fi xquq fis-sisien, kultant anke fis-swar, basta f'postijiet imwarrbin. L-għanja tiegħu ssaħħrek!

Ritratt ta' Aron Tanti

il-kokka bil-bejta

Fit-23 April 2016 membri tal-BirdLife u l-Falko kienu berdwocing f'Kemmuna. Ftit wara nżul ix-xemx lemhu għasfur stramb u bilkemm riedu jemmnu x'qed jaraw: kien ferħ ta' kokka tax-xaghri li kien kważi wasal biex 'itajjar.

Dari l-kokka tax-xaghri (short-eared owl) kien tbejjet regolari f'pajjiżna. L-aħħar bejta li nafu biha kienet fl-1983 imma kien sfrattaha kaċċatur meta qatel wiehed mill-par. Tghid wara 30 sena tghallimna biżżejjed biex inhallu l-kokka trabbi familja f'artna?

Falko x'inhu?



Il-Falko hija t-taqsim tal-membri żgħażaġħ tal-BirdLife.



Dustin Balzan

il-bies bil-bejta

Dari l-bies (peregrine falcon) kien ibejjet regolari fil-Gżejjer Maltin imma sas-Snin Sebghin kien kważi nqered. Fil-fatt wara l-1982 l-bies ma baqax ibejjet f'pajjiżna kull sena.

Imma f'dawn l-aħħar snin xi par jew tnejn reġghu qed ibejtu mal-irdumijiet tal-Punent u n-Nofsinhar ta' Malta u Għawdex. Din is-sena jidher li kien hawn sa tliet pari bil-bejta. Kemm eżatt u kemm kellhom frieħ diffiċli tghid għax il-bies ibejjet fi xquq f'sisien wieqfa li jagħtu għal fuq il-baħar u diffiċli tosservahom.



Dustin Balzan

l-ispanjulett bil-bejta

L-ispanjulett (common kestrel) huwa seqer żgħir u komuni fil-passa tar-rebbiegħa u l-harifa. Dari kien ibejjet regolari fis-swar u l-irdum imma t-tfixkil mill-bniedem (speċjalment kaċċaturi) ma ħalliehx jibqa' jbejjet fil-kwiet.

F'dawn l-aħħar snin però xi pari bejtu b'suċċess, l-iktar f'Għawdex. Dir-rebbiegħa biss biss par spanjuletti fl-inħawi ta' Mgarr ix-Xini bejtu u 'tajru mill-inqas tliet frieħ.

Grazzi lill-habib tagħna Ray Galea għat-tagħrif.

'tajjar. Meta ferħ ta' għasfur jikber biżżejjed biex jitgħallim itir.



Dustin Balzan





Aron Tanti

L-**għasfur tal-bejt** jadatta għal ħafna ħabitati imma l-**għonna** huma fost il-favoriti għaliex isib ikel, kenn u anke post għall-bejta f'xi ventilatur viċin.



Desirée Falzon

Il-**farfett tal-hurrieq** ibid fuq il-hurrieq biex meta jfaqqas ix-xagħat jiekol il-weraq ta' din il-pjanta. Il-friefet isoffu n-nektar tal-fjuri b'islenhom li jkun qisu tubu rqiq.



Victor Falzon

F'għonna li għandhom vaska spiss tara l-**mazzarelli**. Dawn jaqbdu l-insetti b'saqajhom waqt li jtiru. Ibidu fl-ilma, fejn iż-żgħar tagħhom jgħixu sakemm jikbru u jrabbu l-**għwienah**.



Desirée Falzon

Fittex taħt il-qさり jew xi ġebba kbira u ssib il-**ħnieżer l-art**. Dawn l-annimali jieklu fdalijiet tal-pjanti u huma miksijin b'qoxra iebsa. Meta jkunu fil-periklu kapaċi jsiru ballun u b'hekk ikunu protetti.

Meta tqallbu ġebba dejjem pogguha lura kif kienet.

Foss li tisma' f'ħafna għonna fil-ħarifa huwa t-tektika tal-**pitrross**. Dal-għasfur territorjali ma jhallix pitrrossi oħrajn jersqule lejn il-ġnien "tieghu", fejn jiekol u fejn jgħaddi x-xitwa sa ma jpassi fir-rebbiegħa.



Victor Falzon

Ambjenti u Residenti

Ġonna

Desirée Falzon



Aron Tanti

Il-bufula sewda tfittex il-ġonna għax thobb sigar baxxi u arbuxxelli, fejn issib frott, insetti u kenn. Ġnien b'arbuxxelli folti huwa habitat perfett biex tbejjet fih.




Desirée Falzon

Flares fil-viċin lejn zokk ta' sigra u taf tara qisu tapit ta' qxur żgħar ċatti jikber fuqha. Dawn huma **likeni**, organiżmi magħmulin minn alga u fungus li flimkien kapaċi iġhixu f'postijiet diffiċli.

Il-ġonna huma habitat importanti fil-gzejjer żgħar tagħna. Minbarra li joffru kenn u għixien għal ħafna animali, il-ħdura ttaffi r-rifless tax-xemx fuq il-bini u tnaddaf l-arja, waqt li l-ħamrija tassorbi l-ilma tax-xita. Il-ġonna jistgħu jkunu ftit mill-postijiet fejn l-insetti jsibu fjuri u pjanti bla bexx. U fejn issib l-insetti issib iktar ħajja, bħal għasafar u rettili. Fir-ritratt jidher il-ġnien tal-**Iskola Sekondarja tal-Imrieħel** fejn l-istaff indunaw li l-ambjent tal-iskola jkun iktar b'saħħtu bi ġnien bi pjanti indigeni. Fir-Renju Unit kważi 90% tad-djar għandhom ġnien. F'Malta wkoll hawn ħafna djar bil-ġonna imma flok ngħożżuhom spiss qed nordmuhom bil-patios u bil-pixxini. Forsi la tikbru intom iddawru r-rota lura u terġġhu ddaħħlu l-ġonna!

Is-seffud **tat-terrapien** tarah għaddej mghaġġel fuq il-wiċċ tal-ħamrija. Kapaċi jhaffer fil-ħamrija biex isib gheruq tal-pjanti għall-ikel.



Victor Falzon

Il-wiżgħa **tal-kampanja** tistaħba bi nhar fi xquq fil-ħitan u qalb pjanti mxebilkin mal-ħajt, u filgħaxija toħroġ tikkaċċja l-insetti. Kapaċi tiġri b'heffa kbira mal-ħitan.



Aron Tanti

Fuq il-wiżgħa hemm iktar f'paġni 9.



Appuntament mac-*ċief*



Kif nagħmlu kull sajf, *ħa* norganizzaw xi *ħargiet* bil-*lanċa* biex immorru ngawdu ffit il-kumpanija tal-*ħbieb* tagħna *ċ-ċief*, filwaqt li naraw ix-xemx niezla wara s-sisien ta' *Għawdex*. Din esperjenza kważi magħika li min għadda minnha jerga' jigi. Għalhekk jekk tixtiequ tiġu aħsbulu kmieni għax il-postijiet jinħatfu (ftakru li n-numru ta' nies fuq lanċa huwa limitat). *Isa*, għax *iċ-ċief* qed jistenna!

data

il-Ġimgħa 22 ta' Lulju 2016

is-Sibt 23 ta' Lulju 2016

prezz

membri - **kbar €7, żgħar (-14) €5**

jekk mhux membri - **kbar €10, żgħar (-14) €6**

Biex tibbukkaw u għal aktar dettalji ibagħtu imejl lil events@birdlifemalta.org

Jekk il-baħar idardarkom tieklu xejn sa 3 sigħat qabel il-ħarga.



Minħabba sigurtà, tfal taħt il-5 snin ma jistghux jittellghu fuq il-*lanċa*. Tfal taħt it-8 snin irid jigi magħhom xi hadd kbir. Grazzzi tal-koperazzjoni.



bebbuxu battal

Jekk tkun f'*xatt* il-baħar u tara bebbuxu vojta, bħal dan



Victor Falzon

iċ-*ċiekk* ja sew

...għax jista' ma jkun vojta xejn!

L-*animal* fir-ritratt mhux bebbuxu imma granċ li jgħix f'*qoxra* vojta ta' bebbuxu. Bil-*Ingliz* jgħidulu hermit crab. **Bil-Malti x'jgħidulu?**

Tweġiba f'pagna 8

- bebbuxu tal-granċ
- granċ tal-bebbuxu
- granċ eremit



Ħajjithom mal-mewġ

Il-baħar mhux biss ambjent tal-ħut. Ħafna għasafar ukoll tgħallmu jgħixu f'dan l-ambjent diffiċli. Imma f'xi żmien tas-sena l-għasafar kollha jridu jitilgħu l-art għax il-bejta ma jistgħux jagħmluha fil-baħar! Fil-Gżejjer Maltin ibejtu erba' speċi ta' tajr tal-baħar. Hawn huma...

Iċ-ċiefa, il-garnija u l-kanġu kollha bajda waħda jbidu.



Ċiefa

Scopoli's shearwater

Calonectris diomedea

Joe Sultana

Fix-xitwa xi ċief Malti jpassi sal-Oċean Atlantiku tropikali.

Kull sena fuq Filfla jbejtu mas-7000 par ta' Kanġu.



Kanġu ta' Filfla

European storm-petrel

Hydrobates pelagicus

Il-gawwija prima hija l-ikbar għasfur li jbejjet f'Malta.

F'Malta jbejtu 10% tal-garni kollu tad-dinja!



Garnija

Yelkowan shearwater

Puffinus yelkowan

John J Borg



Gawwija prima

Yellow-legged gull

Larus michahellis

Il-gawwija prima tbid 2 jew 3 bajdjet.

Il-BirdLife ilha 50 sena tistudja t-tajr tal-baħar u saret esperta sew fuq il-ħajja u d-drawwiet ta' dawn l-għasafar. Ftit ġimghat ilu beda proġett ġdid ta' studju, jismu **Life Arċipelagu Garnija**. Bis-saħħa tiegħu rridu nġinu l-garnija ma tibqax tonqos minn Malta, mill-Mediterran u mid-dinja.

Sean Bonello

Tniġġis

X'ikun?

Il-kelma *pollution* nisimgħu u naqraw dwarha spiss, u l-maġġoranza nafu li din tfisser it-tniġġis tal-ambjent. Dan it-tniġġis jiġi minn *pollutants* li spiss huma kimiċi li jikkontaminaw l-elementi tan-natura. Imma mhux dawn biss, għax it-tniġġis jieħu diversi forom

Tniġġis tal-arja

Dan it tip ta' tniġġis hu l-iktar komuni u l-iktar perikoluż għall-ambjent. Hemm ħafna oġġetti u attivitajiet tal-bniedem li jikkawżaw, fosthom karozzi, fabbriki, *power stations* u ħruq ta' ħafna materjali differenti, fosthom materjal tossiku.

Tniġġis tal-ilma u l-ħamrija

Dan jiġri l-iktar meta jixxerrdu pesticidi fin-natura. Pesticidi huma kimiċi li jintużaw fir-raba' biex jitnaqqsu l-insetti li jieklu prodotti agrikoli. Dan qed iwassal għal kontaminazzjoni tal-ilma naturali.

Fattur ieħor hu r-rimi ta' skart industrijali fin-natura. Skart industrijali, speċjalment skart radjuattiv, huwa perikoluż immens u qed ikun kaġun ta' tniġġis ambjentali li jaf jieħu eluf ta' snin biex jittaffa.

Tniġġis minn dawl u storbju

Dan it-tip ta' tniġġis ma jinvolvi kimika jew dħaħen. Meta jinxtet ammont kbir ta' dawl għal skopijiet industrijali u kummerċjali, bħal bilboards, riklami, kuncerti, eċċ., dawn inaqqsu mid-dlam naturali li suppost ikun hemm meta tinżel ix-xemx.

Min-naħa l-oħra, tniġġis mill-istorbju hu dak l-effett minn ħafna hsejjes qawwija li jfixklu l-ħemda, u anke lilna l-bnedmin jaffettwana.

X'effetti għandu t-tniġġis?

Fuq *global warming* ara Il-Huttafa 132

L-ambjent hu l-ewwel vittma mit-tniġġis ta' kull forma, speċjalment dak fl-arja u fl-ilma. Iż-żieda fid-¹diossidu tal-karbonju fl-atmosfera jaffettwa kemm ix-xemx tolgot id-dinja u minħabba fih qed tinbidel il-klima tad-dinja (*global warming*). Il-klima taffettwa l-ħajja kollha fuq il-pjaneta.

It-tniġġis għandu effett fuq is-saħħa tagħna l-bnedmin. In-nuqqas ta' arja nadifa tikkawża problemi tan-nifs, fosthom aźma u kanċer fil-pulmun. It-tniġġis tal-ilma u tal-ħamrija jivvelena l-ikel u x-xorb u jikkawża mard fil-ġilda u organi oħrajn. It-tniġġis tal-ħamrija jwassal biex din ma tibqax fertili, u hxejjex ma jikbrux jew ma jikbrux kif suppost. B'riżultat ta' dan, it-tniġġis jikkontribwixxi wkoll għall-*global warming*. It-tniġġis minn dawl u storbju jikkawżaw nuqqas ta' rqaq, problemi fis-smiġħ, u ħafna iktar.

X'qed isir? X'jista' jsir?

Fuq skala ta' pajjiż qed jittieħdu diversi miżuri biex it-tniġġis tal-arja jitnaqqas, pereżempju l-*power stations* qegħdin jinqalbu għall-gass biex iħammgu inqas, u qed isir riċiklaġġ ta' skart domestiku u kummerċjali. Dawn qegħdin iħallu effett pożittiv ferm.

Anke fuq livell individwali aħna wkoll nistgħu nagħmlu ħafna. Apparti li nqajmu kuxjenza dwar is-sitwazzjoni, għandna naċċertaw li niġġeneraw l-inqas skart possibbli, nixtru apparat li juża inqas dawl (friġġijiet, *airconditioners*, TV, eċċ.) u ilma (magni tal-ħasil, eċċ.). Fejn nistgħu, nevitaw l-użu tal-karozzi, nużaw iktar trasport pubbliku. Għal kwalunkwe azzjoni għandna nżommu l-ambjent quddiem għajnejna u nfittxu dejjem li nkunu iżjed responsabbli.

¹diossidi tal-karbonju. Gass li jintrema fl-atmosfera fid-dħaħen tal-karozzi u industrijali (CO₂ fil-qosor)

Jekk hemm xi suġġett ambjentali li tkunu tixtiquna niktbu dwaru, ibagħtulna imejl fuq il-huttafa@birdlifemalta.org



Tniġġis mid-dawl

Dwal minn Buġibba, il-Qawra u San Pawl il-Baħar jixegħlu s-sema bil-lejl. Dawn id-dwal max-xatt spiss ifixklu lit-tajr tal-baħar, bħaċ-ċief u l-garni.

Matthew Borg Cardona

Victor Falzon



Dil-wiżgħa tal-kampanja qed issaħħan żaqgħa fuq lampa mixgħula!

Kif iktar tista' tghinha lampa mixgħula?

Twegiba isfel.

L-isem xjentifiku ta' din huwa *Tarentola mauritanica* ...

il-Wiża'


Desirée Falzon

Hemm nies jibżgħu mill-wiża' imma żgur mhux għax dawn jagħmlu xi hsara. Anzi proprju bil-kontra, għax wiżgħa fid-dar tnaddfilna darna minn hafna annimali li nqisuhom 'pests'. Perezempju...

kamla



nemus



dubbien



Minhabba li johroġ bil-lejl, il-wiża' għandu għajnejh tajbin hafna. Fil-fatt għajnejh idahhlu dawl **350 darba iktar** milli jdahhlu tagħna.



L-iktar kapaċità tal-ghageb huwa l-mod kif wiżgħa jirnexxielha titla' tigri ma' hitan u soqfa bla ma taqa'. Għandha miljuni ta' qisu xagħar mikroskopiku ma' subghajha li jghinha tehel. Ix-xjenzati għadhom qed jistudjaw din il-kapaċità.

Għandna żewġ speci ta' wiża'

... u ta' din *Hemidactylus turcicus*.

Torqod binhar u toħroġ bil-lejl. Izgħar u s-soltu iktar ċara minn tal-kampanja. Il-wiżgħa tal-kampanja wkoll tikkaċċja bil-lejl imma binhar spiss toħroġ tixxemmex fuq xi gebla shuna.

Il-wiżgħa tal-kampanja

Il-wiżgħa tad-djar



Guido Bonetti



Il-wiża' għandhom lehen. Filgħaxija meta t-temp jishon, tisma' xi waħda minn wara l-ghamara sejra 'Qeqq... Qeqq... Qeqq'. B'dan juru lil xulxin fejn hu t-territorju tagħhom.

Kif nista' ngħin lill-wiżgħa?

L-iktar haġa li tagħmel hsara lill-wiża' f'Malta hija l-injoranza. Hawn min joqtolhom sempliciment għax jarahom koroh. X'hasra! Biex nirbħu din l-injoranza għandna nxerrdu l-interess fihom. Meta naraw wiżgħa mhux inwerżqu qisna boloh imma niggustawha u nqajmu eċitament dwarha, forsi niħdulha ritratt. Jekk naraw waħda fil-klassi nitolbu lill-ghalliema jhalluna nfittxu dwarha fuq l-internet. B'hekk il-wiżgħa ssir mistiedna speċjali!

Il-wiżgħa hija

amfibju

mammiferu

rettili

insett





Natura 2000
Natura mħarsa

Elisabeth Conrad

L-Imġiebaħ u Tal-Mignuna

Wieħed minn erbgħa

Forsi man-naturalisti l-Imġiebaħ huwa magħruf l-iktar għax huwa wieħed minn biss erba' siti f'Malta fejn baqa' fdal tal-foresta tal-**ballut** li xi darba kienet hafna iktar mifruxa mal-Gzejjer Maltin. Dawn is-siġar, li għandhom mijiet ta' snin, kibru b'tali mod li l-parti ta' fuq tagħhom (magħrufa bħala l-crown) iffurmat medda wahda shiħa (magħrufa bħala *closed canopy*), qisha saqaf. Din titfa' dell permanenti fuq l-art ta' taħtha u toħloq ambjent partikolari u umdu, li fih jgħixu speċi tipiċi tal-art tal-foresta, fosthom fungi u numru ta' insetti - inkluż speċi li ma jinstabu mkien iktar f'Malta.

Fost il-pjanti li jikbru f'dan l-ambjent hemm l-**alaternu**, il-**qarn il-moghħza** u l-**pajżana**. Il-qarn il-moghħza (bl-Ingliż *honeysuckle*) forsa tagħruha għax jeżistu varjetajiet tagħha li huma popolari fil-ġonna, b'riħa tfuħ hafna. Il-pajżana wkoll faċli tingharaf għax għandha l-weraq forma ta' qalb.


Fejn hu?

L-Imġiebaħ qiegħed f'idejn il-Mellieħa.




Wieħed mill-akbar

Il-foresta però mhix l-uniku ambjent importanti f'dan is-sit Natura 2000. Is-sit fil-fatt jestendi fuq medda hafna ikbar mill-maġar, u jiġbor fih widien u ambjenti varjati mal-kosta.



- xaghri
- steppa
- tafal
- xaghri tax-xatt
- siġar, arbuxxelli
- wied bil-qasab
- art maħduma
- bini, toroq

Area tas-sit
176.47ha



Tagħtux kashom daż-zewġ morons! **Ha** tisser **hectare**, bil-Malti **ettaru**. Huwa kejl ta' area ta' 10,000m²

Natura 2000 hija sensjela ta' postijiet madwar l-Ewropa fejn in-natura hija protetta. B'kollox hemm iktar minn **27,300** sit Natura 2000, u **39** minnhom qeghdin f'Malta.



Fil-fatt dan huwa wieħed mill-akbar siti Natura 2000 tal-art li għandna f'Malta.

Il-ġeoloġija tvarja sew f'dawn l-inhawi. F'hafna mis-sit, il-blat l-iktar komuni huwa l-qawwi ta' fuq imma nsibu wkoll meded ta' tafal max-xatt. Huwa minhabba din il-varjetà li hemm rikkezza kbira ta' flora u fauna, għax fuq blat differenti jiffurmaw ambjenti differenti. Insibu pereżempju RDUM MAL-BAĦAR, li fuqu jikbru pjanti tipiċi tax-xatt, bħax-xorbett u l-limonju ta' Malta. Fuq iż-ŻRIEŻAQ TAT-TAFAL insibu pjanti bħall-**halfa** u x-**xebb** (li hija endemika). Hemm ukoll RAMLA żgħira u pittoreska, jisimha r-Ramla tal-Imġiebaħ.

Fil-Wied tal-Imġiebaħ hemm meded ta' **ħarrub** u ta' **żebbuġ**. Hemm meded kbar ta' STEPPA, hafna minnu raba' antik mitluq, u meded bix-XAGĦRI, fosthom il-Qortin ta' Ghajn Żejtuna, fejn hemm waħdam mill-ikbar irqajja ta' **ċistu**

Il-pajżana
Smilax aspera
tuża l-weraq u l-friegħi xewwikin biex tixxeblek ma' arbuxxelli u ċnut.




Victor Falzon

roża f'Malta. Mal-WIED jikbru wkoll speċi tipiċi ta' ambjenti bl-ilma, bħall-**bruca** u s-**siġra tal-virgi**. Hemm ukoll GĦAJN TA' ILMA, li għalih hu msemmi Ghajn Ħadid.

Apparti li huwa sit Natura 2000, l-Imġiebaħ huwa wkoll Sit ta' Importanza Ekoloġika, Post ta' Valur Pajsaġġistiku Għoli, Riserva Naturali u Żona ta' Protezzjoni tas-Siġar. Din il-lista twila ta' titli forsi tagħtikhom idea ta' kemm huwa uniku dan is-sit!

Desirée Falzon



Il-Balluq tal-Imġiebaħ

Desirée Falzon



Iċ-ċistu roża *Cistus creticus* iwarrad fir-rebbiegħa.

Xaqq tama għas-Salina

Is-Salina hija wieħed mill-añhar bwar salmastri li fadal f'pajjiżna. Il-bniedem ilu jbagħbas f'dal-post sa minn żmien ir-Rumani, u għal 400 sena kienet industrija tal-ġbir tal-melħ (għalhekk jismu s-Salina). Illum bil-bini u t-traffiku ħafna mill-ġmiel naturali ntilef. Imma f'xi partijiet ta' das-Sit Natura 2000 għad hemm tama għan-natura, speċjalment issa li ħa tibda tiegħu hsebu l-BirdLife.

